

असांजो वरसो : सिन्धी ड्रिणवार

– लेखक : कन्हैयालाल अगनाणी

ड्रिणवार असांजी ज़िन्दगीअ जो अहिम हिसो आहिनि। इन्हनि मां मुख्तलफ़ रीतियूं रस्मूं जुड़ियल आहिनि। असांजी सुजाणप जी नुमाइंदगी कन्दड़ इहे जशन असांजे लाइ खुशियुनि जा खजाना आहिनि। साल में थियनि ब्रारहं महिना (1) चेट (2) वेसाख (3) ज़ेठ (4) आखाड़ (5) सांवण (6) बडो (7) असू (8) कत्ती (9) नाहिरी (10) पोह (11) मांघ (12) फ़गुण। ब्रारहं ई महिना नन्हा वड़ा ड्रिण वार लगा पिया आहिनि।

चेटीचंडु- सिन्धियत ड़ींहं:- सिन्धी समाज में चेटीचंड जी वड़ी महिमा आहे। असां सिन्धियुनि ते जड़हिं मुसीबत आई त सम्बत् 1007 चेट जे महिने में सिन्धू नदीअ जे किनारे नसरपुर गोठ में ठाकुर रतनराय जे घरि झूलेलाल जनमु वरितो। हुन अत्याचारी राजा मिर्खशाह खां असांजी रक्षा करे हिन्दू धर्म जे अस्तित्व खे काइमु रखियो। हिन चेट जे महिने खां असांजो नओं सालु शुरु थींदो आहे ऐं हिन ड़ींहं ते ‘सुखो सेसा’ विरहाइबो आहे। सिन्धी ज़ालूं दरियाह शाह ते ड़ीओ ब्रारे जल जी पूजा कंदियूं आहिनि। सिन्धी हिन्दू समाज में झूलेलाल खे वरुण देवता जो अवतार मजियो वजे थो। विरहाडे खां पोइ चेटीचंड खे सिन्धियत ड़ींहं करे मल्हायो वजे थो।

अखण टीज (आखा टीज):- हीउ ड्रिण वेसाख जे सहाई टीज तिथीअ ते थिए थो। अज़ोके ड़ींहं ते भगवान परशुराम जन्मु वरितो हो, जंहिं मर्यादा जो पालनु न कन्दड़ मगररनि खत्रियुनि जो 21 दफ़ा संहार कयो। अज़ु जे ड़ींहं जेतियो बि दान कजे थो उहो हमेशा काइमु रहे थो।

ज़ेठु पूज़ण:- ज़ेठ जे उमास या चण्ड ते सिन्धी ज़ालूं दरियाह ते पलउ पाए हीउ ड्रिण मल्हाईदियूं आहिनि ऐं पंहिजे वर ऐं पुटनि जी वड़ी उम्र लाइ प्रार्थना कन्दियूं आहिनि। हिन ड़ींहं ते संयूं, मालपुरा, पुलाउ, चणा, वगेरह सत ताम ऐं गिदिरा, फ़ारवां, अंब वगेरह फ़लनि सां ज़ेठु पूज़िबो आहे।

चालीहो:- आखाड़ वारे महिने में सिजु जहिं डीहं कर्क सक्रांतीअ में अचे तंहिं डीहं खां वठी लाल जो चालीहो शुरू कबो आहे ऐं बडे जे चंड या ब्रन बुधिडीअ ते पूरो कजे थो। चालीहे जे डीहंनि में रोजानो शाम जो दरियाह जे किनारे ते वेही लाल जा पंजड़ा गाइबा आहिनि ऐं आखिर में पलउ पाइबो आहे।

गोगिड़ी:- सांवण जे महिने में सहाई पंजड़ ते नांग अगियां खीरु फल रखी पूजा कबी आहे, हिन डिण मां जीव दया जी भावना बि ज़ाहिर आहे ऐं बुधायल आहे त दुश्मन सां बि भलाई कजे।

टीजड़ी:- सांवण जी ऊंदाही टीज याने टीं तारीख ते कुमारियूं ऐं सुहागिणियूं टीजड़ीअ जो व्रतु रखी सुहाग जी लम्बी उग्र लाइ प्रार्थना कंदियूं आहिनि। सांवण जे सहाई ग्यारस ते ब्राह्मण मुंड पोखींदा आहिनि, जेके टीजड़ीअ ताई वधी हथ जेडा थीन्दा आहिनि, टीजड़ीअ डीहं माणू उहे सला ब्रह्मण जे घरां वठी ईन्दा आहिनि, व्रत वारियूं मंझंदि जो उहे सला पीधें में रखी लोडींदियूं आहिनि। संझा जो ब्रह्मण खां आखाणी बुधी चंड खे अर्गु डेई व्रतु छोडींदियूं आहिनि। चंड खे अर्गु डियण वक्तु चवंदियूं आहिनि:-

“अर्गु डियां कोठे चढ़ी चन्द्रमां निकितो खुहुंबा करे,
गोरियूं डियनिस खीर कटोरा भरे।”

थधिड़ी:- नन्दी थधिड़ी ऐं वड़ी थधिड़ी ब्रई सांवण जे महिने में ईंदियूं आहिनि। इन शुभ मोके ते सीतला माता खे खुश रखण लाइ नन्दनि बारनि खे छन्डा हणबा आहिनि। थधिड़ीअ खां हिकु डीहं अगु मिठियूं मानियूं (लोला) पचाए, दांगी ठाहिबी आहे ऐं उन डीहं गर्म रोटी न खाइबी आहे ऐं ब्रांवन-ब्रांभणनि खे वित अनुसार दान डिबो आहे। इन डीहं पूजा वक्तु ज़ालूं हीअ प्रार्थना कन्दियूं आहिनि:-

“सांवण जी सतइं आई आई कृष्ण पक्षी
मां सीतला पूजियां पुटनि पोटनि विच करे
तो दर निवाणी मेरी वेनती सुणीज।”

महालक्ष्मीअ जा सगिड़ा:- बडे जे सहाई अठंइ ते हैड में रडियल सुट जे सोरहनि तन्दुनि वारे धागे में सोरहां गुंढियूं डेई महालक्ष्मीअ जी आखाणी बुधी सगिड़ो बुधिबो आहे, वरी ऊंदाही अठंइ ते छोड़िबो आहे।

लाल लोई:- हीउ डिणु उतराण खां हिकु डीहं अगु थिए थो। अजु खां छह हजार साल अगु नओं नाहिरी महिने खां शुरू थींदो हो, जेको हिन वक्तु चेट खां शुरू थिए थो। वैदिक ज़माने में उन डीहं ते ऋषी मुनी यज्ञ-हवन कंदा हुआ। हीउ लाल लोई डिणु उन्हीअ प्राचीन डिण जी निशानी आहे।

उत्तराण/तिरमूरी:- ज्योतिष में मेष वगैरह ब्राह्मण रासियूं आहिनि, जिनि खे संक्रांती चइबो आहे सिज हरहिक संक्रांती में हिकु महिनो रहे थो। हिननि खे मकर रास खां वठी मिथुन रास ताई छहनि

रासियुनि खे उत्तराण चइजे थो ऐं कर्क रास खां वठी धनु रास ताई छहनि रासियुनि खे दक्षिणायन चइबो आहे। उत्तराण वारियूं छह रासियूं देवताउनि जो हिकु डींहुं आहिनि ऐं दक्षिणायन वारियूं छह रासियूं राति आहिनि। जडहिं मकर रास में सिजु प्रवेश करे थो उन्हीअ डींहुं खे उत्तराण चइजे थो। उन डींहुं तिरनि सां गड्डु मूरियुनि जो दानु खासु चयलु आहे। 'धर्म शास्त्र अनुसार जेको इन्सानु उतराण वारियुनि रासियुनि में सरीरु छडे थो, उहो देव लोक (सुर्ग) डांहुं वजे थो इहो ई कारण आहे जो भीष्म पितामह कुरुक्षेत्र जी लड़ाई में घायल थी तीरनि जी सेजा ते तेसीं ताई रहियो जेसीं उत्तराण शुरू थिए। हिन डींहुं ते सिन्धी परिवारनि में ताहिरी ऐं दाल वारी साई भाज्जी ठाही वेन्दी आहे। फुल्का ऐं तरियल पटाटा खाइण जो बि पुराणो रवाजु आहे। उतराण अचण ते सियारे जी मुन्द में फेरो ईन्दो आहे। सो चयो वेन्दो आहे। उतराण उतरियो अधु सियारो कुतरियो।

अहिड़ीअ तरह ब्रारहां ई महिना उत्साह उमंग हौंसले, हिम्मत ऐं आत्मविश्वास सां जीअण वारनि सिन्धी समाज में ब्रियो सभु कुझ सागियो आहे, पर असां पंहिंजनि डिण वारनि जूं पुराणियूं रीतियूं वजूं था भुलिजन्दा।

अचो त संकल्प कयूं त असीं पंहिंजे वरिसे खे काइमु रखन्दासूं।

नवां लफ़्ज़ :

इष्ट देव = जंहिं देवता में पंहिंजो विश्वास हुजे। मुख्तलफ = अलग अलग।

जशन = खुशी। दांगी = ठिकर जो तओ। पींधे = झूले ।

संबत् = हिन्दुनि जो नाओं साल।

:: अभ्यास ::

सुवाल:1. चेटीचंड छे थो मल्हायो वजे ऐं विरहाडे बैदि उनखे कहिड़ो नालो डिओ वियो आहे ऐं छे?

सुवाल:2. अखण टीज (आखा टीज) जो डिणु कहिड़े महिने में ईन्दो आहे? उनजी कहिड़ी अहमियत आहे।

सुवाल:3. उतराण छाखे थो चइजे? उन डींहुं ते कहिड़ो दानु पुजु कबो आहे?

सुवाल:4. लाल जो चालीहो कडहिं पूरो कबो आहे?

सुवाल:5. नांग पंचमी जो डिणु असांखे छा थो सेखारे?

सुवाल:6. लाल लोई कडहिं मल्हाई वेन्दी आहे?

सुवाल:7. वडी थधिड़ीअ जी कहिड़ी अहमियत आहे?

सुवाल:8. टीजड़ी डिण ते पूजा कीअं कई वेन्दी आहे?

सुवाल:9. सिन्धी डिण वारनि ते पंहिंजे लफ़्ज़नि में मज़मून लिखो।

